



## Gabra tal-ġurisprudenza

KONKLUŻJONIJIET TAL-AVUKAT ĠENERALI  
CAMPOS SÁNCHEZ-BORDONA  
ipprezentati fit-8 ta' Settembru 2016<sup>1</sup>

**Kawża C-584/15**

**Glencore Céréales France**

**vs**

**Etablissement national des produits de l'agriculture et de la mer (FranceAgriMer)**

[talba għal deċiżjoni preliminari mressqa mit-Tribunal administratif de Melun (qorti kontenzjuża-amministrattiva ta' Melun, Franza)]

“Irkupru ta' għajjnuna mħallsa indebitament — Interessi akkumulati — Terminu ta' preskrizzjoni — Bidu tal-perijodu — Interruzzjoni tal-perijodu — Limitu massimu”

1. Il-preskrizzjoni hija waħda mill-kunċetti legali klassiċi li baqa' intatt matul iż-żmien. Żgur li għalhekk, Karl Friedrich von Savigny qal, diġà fl-1841, li din tirrappreżenta “waħda mill-istituzzjonijiet legali l-iktar importanti u benefiċjarji”<sup>2</sup>. Fid-dawl ta' ċirkustanzi f'din il-kawża, jista' jingħad ukoll li dan huwa wkoll wiehed mill-iktar kunċetti li jippreżenta diffikultajiet fl-applikazzjoni tiegħu.
2. Il-kumpannija Glencore Céréales France (iktar 'il quddiem, “Glencore”) kienet obligata tirritorna lill-organu Franciż kompetenti fil-qasam għajjnuniet għall-esportazzjoni li kienet irċeviet indebitament. Meta dak il-korp, iktar tard, talab il-ħlas tal-interessi korrispondenti fuq l-ammont sugġett għal rifużjoni, Glencore invokat il-preskrizzjoni, wara li sostniet, b'mod partikolari, li l-ammont tal-interessi ma kienx inkluz fit-talba tad-dejn prinċipali.
3. Peress li l-għajjnuniet għall-esportazzjoni kienu joriġinaw minn fondi Ewropej, il-kawża taffettwa l-interessi finanzjarji tal-Unjoni, li huma s-sugġett tar-Regolament (KE, Euratom) Nru 2988/95<sup>3</sup>, li huwa l-leġiżlazzjoni orizzontali għall-ġlieda kontra l-frodi. It-talba għal deċiżjoni preliminari tippermetti li tiġi kkwalfikata, issa b'rabta mal-kreditu relatat mal-interessi, il-ġurisprudenza sostanzjali li diġà teżisti fuq aspetti oħra ta' dan it-test legali.

1 — Lingwa oriġinali: l-Ispanjol.

2 — “Die Klagverjährung gehört unter die wichtigsten und wohlthätigsten Rechtsinstitute”, f'*System des heutigen römischen Rechts*, vol. 5, Berlin, 1841, p. 272.

3 — Regolament tal-Kunsill, tat-18 ta' Diċembru 1995, dwar il-protezzjoni tal-interessi finanzjarji tal-Komunità Ewropea (ĠU Edizzjoni Speċjali bil-Malti, Kapitolu 1, Vol. 1, p. 340).

## I – Il-kuntest ġuridiku

### A – *Id-dritt tal-Unjoni*

#### 1. Regolament Nru 2988/95

#### 4. Ir-raba u l-ħames premessi jipprovdu dan li ġej:

“Billi l-effikaċja tal-ġlieda kontra l-frodi kontra l-interessi finanzjarji tal-Komunità titlob li jiġu promulgati sett ta’ regoli legali komuni għall-oqsma kollha koperti mill-politika tal-Komunità;

Billi mgħiba mhux regolari, u l-miżuri u penalitajiet relatati, hemm provdut dwarhom f’reġoli settorjali skond dan ir-Regolament”.

#### 5. Id-disa’ premessa tipprovdi:

“Billi l-miżuri u l-penali tal-Komunità stabbiliti skond l-għanijiet tal-politika agrikola komuni jiffurmaw parti integrali mis-sistemi tal-għajnuna; billi dawn isegwu l-għanijiet tagħhom [...]; [li]għandha tiġi żgurata mill-effett immedjat tar-regoli tal-Komunità [...]”.

#### 6. Skont l-Artikolu 1, taħt it-titolu “Il-prinċipji ġenerali”:

“1. Sabiex jiġu protetti l-interessi finanzjarji tal-[Unjoni], qegħdin hawnhekk jiġu adottati regoli ġenerali fir-rigward ta’ [...] miżuri amministrattivi u penali li għandhom x’jaqsmu ma’ l-irregolaritajiet fir-rigward tal-liġi tal-[Unjoni].

2. ‘Irregolarità’ għandha tfisser kull ksur ta’ dispożizzjoni tal-liġi tal-[Unjoni] li jirriżulta minn att jew nuqqas ta’ operatur ekonomiku, li għandu, jew li jista’ jkollu, l-effett li jippreġudika l-budget ġenerali tal-[Unjoni] jew il-budget mmexxi minnhom, jew billi jnaqqas jew jitlef id-dhul li jakkumula minn riżorsi tagħhom stess miġbura direttament għan-nom tal-[Unjoni], jew permezz ta’ nefqa mhux ġustifikata.”

#### 7. Skont l-Artikolu 3:

“1. Il-perjodu tal-limitazzjoni għall-proċeduri għandu jkun ta’ erba’ snin minn meta l-irregolarità li ssir msemmija f’Artikolu 1(1) tkun ġiet kommessa. [...]

F’każ ta’ irregolaritajiet kontinwi jew ripetuti, it-terminu tal-limitazzjoni għandu jibda jiddekorri mill-jum li fih tieqaf l-irregolarità. [...]

It-terminu tal-limitazzjoni għandu jiġi interrott bi kwalsiasi att ta’ l-awtorità kompetenti, notifikat lill-persuna in kwestjoni, li jkollha x’taqsam ma’ l-investigazzjoni jew proċeduri legali dwar l-irregolarità. It-terminu għandu jibda jiddekorri mill-ġdid wara kull att li jinterrompih.

Madankollu, il-limitazzjoni għandha ssir effettiva mhux aktar tard mil-jum li fih perjodu li jkun id-doppju tal-perjodu tat-terminu jiskadi mingħajr ma l-awtorità kompetenti tkun imponiet penali, ħlief fejn il-proċedura amministrattiva tkun ġiet sospiża skond Artikolu 6(1).

2. Il-perjodu għall-implimentazzjoni tad-deċiżjoni li tistabbilixxi l-piena [s-sanzjoni] amministrattiva għandu jkun ta’ tliet snin. [...]

Każijiet ta' interruzzjoni u sospensjoni għandhom jiġu rregolati permezz tad-dispożizzjonijiet rilevanti tal-liġi nazzjonali.

3. L-Istati Membri għandhom iżommu l-possibilità li japplikaw perjodu li jkun itwal minn dak li hemm provdut fil-paragrafi 1 u 2 rispettivament.”

8. Skont l-Artikolu 4:

“1. Bħala regola ġenerali, kull irregolarità għandha tinvolvi l-irtirar tal-vantaġġ miksub b'mod skorrett:

— permezz ta' obbligu li min ikun iħallas jew iħallas lura l-ammonti dovuti jew aċċettati b'mod skorrett,

[...]

2. L-applikazzjoni tal-mizuri msemija fil-paragrafu 1 għandha tkun limitata għall-irtirar tal-vantaġġ miksub kif ukoll, fejn ikun hemm hekk provdut, l-imgħax li jista' jiġi stabbilit abbażi ta' rata fissa.

[...]”

2. Leġiżlazzjoni settorjali

a) Rifuzjonijiet fuq l-esportazzjoni tal-prodotti agrikoli

9. Ir-Regolament tal-Kummissjoni (KEE) Nru 3665/87, tas-27 ta' Novembru 1987, li jistabbilixxi regoli komuni dettaljati għall-applikazzjoni tas-sistema ta' rifuzjonijiet fuq l-esportazzjoni ta' prodotti agrikoli<sup>4</sup> ġie mħassar permezz tar-Regolament tal-Kummissjoni (KE) Nru 800/1999, tal-15 ta' April 1999<sup>5</sup>, iżda jirriżulta applikabbli *ratione temporis* għall-fatti tal-kawża prinċipali fil-verżjoni tiegħu kif emendata bir-Regolament (KE) Nru 495/97<sup>6</sup>.

10. L-Artikolu 11(3) tar-Regolament Nru 3665/87 jgħid hekk:

“[...] meta jsir ħlas indebitu ta' rifuzjoni, il-benefiċjarju għandu jirrimborsa l-ammonti rċevuti indebitament – inkluża kull penali applikabbli bis-saħħa tal-ewwel subparagrafu tal-paragrafu 1 – flimkien mal-interessi ikkalkolati skont iż-żmien li jkun għadda bejn il-ħlas u r-rimbors. [...] Madankollu:

[...]

b) meta l-garanzija tkun giet rilaxxata, il-benefiċjarju jista' jħallas dik il-parti tal-garanzija li kienet tkun giet issekwestrata, flimkien mal-interessi ikkalkolati mid-data tar-rilaxx tad-data li tippreċedi dik tal-pagament [traduzzjoni mhux uffiċjali].

[...]”

4 — ĠU L 351, p. 1.

5 — B'isem pratikament identiku (ĠU 1999, L 102, p. 11).

6 — Regolament tal-Kummissjoni, tat-18 ta' Marzu 1997, li jemenda r-Regolament Nru 3665/87 u r-Regolament (KEE) Nru 3719/88 li jistabbilixxi dispożizzjonijiet komuni ta' applikazzjoni għas-sistema ta' ċertifikati ta' importazzjoni, ta' esportazzjoni u ta' stabbiliment minn qabel għall-prodotti agrikoli [Traduzzjoni mhux uffiċjali] (ĠU 1997, L 77, p. 12).

b) Verifika tal-prodotti f'sistema ta' intervent

11. Għalkemm ir-Regolament tal-Kummissjoni (KEE) Nru 3002/92, tas-16 ta' Ottubru 1992, li jistabbilixxi regoli komuni dettaljati għall-verifika tal-użu u/jew destinazzjoni ta' prodotti minn intervent<sup>7</sup>, ġie mħassar u sostitwit bir-Regolament tal-Kummissjoni (KE) Nru 1130/2009, tal-24 ta' Novembru 2009<sup>8</sup>, bl-istess isem, jibqa' japplika *ratione temporis* għall-fatti tal-kawża prinċipali fil-verżjoni emendata bir-Regolament tal-Kummissjoni (KE) Nru 770/96, tas-26 ta' April 1996<sup>9</sup>.

12. Skont l-Artikolu 5a, paragrafu 1 tar-Regolament Nru 3002/92:

“1. Fejn, wara r-rilaxx tal-garanzija kollha jew in parti msemmija fl-Artikolu 5, ikun stabbilit li l-prodotti kollha jew in parti ma laħqux l-użu preskritt u/jew id-destinazzjoni tagħhom l-awtorità kompetenti tal-Istat Membru [...] għandha titlob [...] li l-operatur interessat iħallas ammont ugwali għall-ammont tal-garanzija li kien jintilef kieku n-nuqqas ikun ittiehed in konsiderazzjoni qabel ir-rilaxx tal-garanzija. Dan l-ammont għandu jidded permezz ta' interessi kkalkulati mid-data tar-rilaxx sal-jum ta' qabel id-data tal-pagament.

Ir-riċeviment mill-awtorità kompetenti ta' l-ammont imsemmi fis-subparagrafu preċedenti għandu jikkostitwixxi l-irkupru tal-vantaġġ ekonomiku mhux dovut li jkun ingħata.”

B – *Id-dritt ċivili Franciż*

13. Il-Liġi Nru 2008-561, tas- 17 ta' Ġunju 2008<sup>10</sup>, stabbilixxiet sistema ġdida ta' preskrizzjoni tal-liġi komuni inkorporata fl-Artikolu 2224 tal-Kodiċi Ċivili, skont liema:

“L-azzjonijiet personali u dawk reali fuq il-proprjetà mobbli jiskadu hames snin wara l-jum li fih id-detentur ta' dritt ikun sar konxju jew kellu jsir konxju dwar il-fatti li kienu jipprovdu l-bażi legali għall-eżerċizzju tagħhom”.

II – **Il-fatti li wasslu għall-kawża**

14. Fis-26 ta' Mejju 1999, il-kumpannija Glencore kisbet ċertifikat ta' awtorizzazzjoni biex tesporta 3 300 tunnellata ta' xgħir tal-birra bl-ingrossa, bl-għoti ta' rifużjonijiet Komunitarji.

15. Fuq il-bażi ta' verifika mwettqa mill-awtoritajiet doganali, li wriet irregolaritajiet fit-tagħbija taċ-ċereali fil-bastimenti maħsuba għall-esportazzjoni tagħhom, l-Uffiċċju nazzjonali interprofessjonali għaċ-ċereali<sup>11</sup> hareġ ordni għall-ġbir ta' ammont ta' EUR 93933.85, kontra Glencore, li ġiet innotifikata fil-25 ta' Frar 2004<sup>12</sup>.

16. Bejn Mejju u Settembru tas-sena 2000, Glencore, iffirmat dikjarazzjonijiet ta' esportazzjoni għal 43 630.13-il tunnellata ta' qamħ komuni ta' intervent.

7 — ĠU 1992, L 301, p. 17.

8 — ĠU 2009, L 305, p. 5.

9 — ĠU 1996, L 104, p. 13.

10 — Loi portant réforme de la prescription en matière civile (JORF Nru 141 tat-18 ta' Ġunju 2008, p. 9856) (Liġi dwar ir-riforma tal-preskrizzjoni ċivili).

11 — L-Uffiċċju Nazzjonali interprofessjonali taċ-ċereali, li ġie integrat minn FranceAgriMer, kien l-entità pubblika responsabbli għall-promozzjoni tal-koordinazzjoni bejn is-setturi tal-agrikoltura u dak forestali, għall-garanzija tal-għarfien u l-organizzazzjoni tas-swieq, kif ukoll tal-ġestjoni tal-għajnuniet pubbliċi nazzjonali u tal-Unjoni.

12 — Dan l-ammont kien jinqasam f'EUR 60026.91 għall-hlas lura tar-rifużjonijiet tal-esportazzjoni, EUR 30013.46 ta' penali li jikkorrispondu għal 50 % tar-rifużjoni u EUR 3893.48 bhala penalità bir-rata ta' 15 %.

17. L-awtorità doganali sabet irregolaritajiet fil-konservazzjoni taċ-ċereali qabel l-esportazzjoni tagħhom, u bhala riżultat ta' dan l-Uffiċċju nazzjonali interprofessjonali taċ-ċereali ħareġ, fit-30 ta' Novembru 2005, tliet ordnijiet ta' ġbir għall-ammont ta' EUR 113685.40, EUR 22285.60 u EUR 934598.28, rispettivament. L-ordnijiet ġew innotifikati lil Glencore permezz ta' ittra tal-5 ta' Jannar 2006.

18. Wara li kkontestat mingħajr suċċess fil-qrati l-ordnijiet ta' ġbir li kienu jeħtieġu l-ħlas lura tal-għajnuniet Komunitarji mħallsa indebitament, Glencore ħallset l-ammonti mitluba fis-6 ta' April 2010 (dawk relatati mal-esportazzjoni tax-xgħir) u fis-27 ta' Settembru 2010 (dawk relatati mal-esportazzjonijiet tal-qamħ).

19. Fis-16 ta' April 2013, FranceAgriMer<sup>13</sup> talbet lil Glencore tħallasha l-ammont ta' EUR 289569.05 bhala interessi akkumulati fuq l-għajjnuna rċevuta indebitament<sup>14</sup>. Din id-deċiżjoni kienet akkumpanjata minn ordni ġdida ta' ġbir, għal dak l-ammont, tat-12 ta' April 2013, innotifikata permezz ta' ittra tas-16 ta' April 2013.

20. Quddiem il-qorti tar-rinviju, Glencore talbet l-annullament tad-deċiżjonijiet tas-16 ta' April 2013 u tal-ordni ta' ġbir tat-12 ta' April 2013 fejn sostniet, f'dak li jirrigwarda d-dritt tal-Unjoni, il-preskrizzjoni tal-interessi skont l-ewwel u r-raba' subparagrafi tal-Artikolu 3(1) tar-Regolament Nru 2988/95.

### III – Id-domandi magħmula

21. Minħabba l-ħtieġa li jiġi interpretat l-Artikolu 3 tar-Regolament Nru 2988/95, it-Tribunal administratif de Melun (qorti amministrattiva ta' Melun, Franza) iddeċidiet li tagħmel id-domandi preliminari li ġejjin quddiem il-Qorti tal-Ġustizzja:

- “1) Mill-kliem tad-deċiżjoni tad-9 ta' Marzu 2012, dwar il-Kawża C-564/10, [...] Pfeifer & Langen [...], jista' jiġi dedott li l-Artikolu 3 tar-Regolament Nru 2988/95 li jistabbilixxi s-sistema ta' preskrizzjoni fid-dritt Komunitarju huwa applikabbli għal mizuri intizi għall-ħlas tal-interessi dovuti skont l-Artikolu 52 tar-Regolament [...] Nru 800/1999 u skont l-Artikolu 5a tar-Regolament [...] Nru 770/96?
- 2) Il-kreditu relatat mal-interessi għandu jitqies bhala li jirriżulta minn natura tiegħu minn irregolarità 'kontinwa jew ripetuta', li tintemm fil-jum tal-ħlas tal-ammont prinċipali, u għaldaqstant jiddifferixxi sa din id-data l-bidu tad-dekorrenza tal-preskrizzjoni fir-rigward tiegħu?
- 3) Fil-każ ta' risposta negattiva għad-domanda 2, il-bidu tad-dekorrenza tal-preskrizzjoni għandu jiġi stabbilit fil-jum tat-twettiq tal-irregolarità li tat lok għall-kreditu prinċipali, jew dan jista' jiġi stabbilit biss fil-jum tal-ħlas tal-għajjnuna jew tar-rilaxx tal-garanzija li jikkorrispondi għall-bidu tad-dekorrenza tal-kalkolu ta' dawn l-interessi?
- 4) Għall-applikazzjoni tar-regoli ta' preskrizzjoni stabbiliti permezz tar-Regolament Nru 2988/95, għandu jitqies li kull att li jinterrompi l-preskrizzjoni fir-rigward tal-kreditu prinċipali jinterrompi wkoll il-preskrizzjoni għaddejja fir-rigward tal-interessi, anki jekk ma jsir ebda riferiment għalihom fl-atti li jinterrompu l-preskrizzjoni li jikkoncernaw il-kreditu prinċipali?

13 — “Établissement national des produits de l'agriculture et de la mer”, aventi kawża tal-Uffiċċju nazzjonali interprofessjonali taċ-ċereali (ara n-nota 11 ta' dawn il-konklużjonijiet).

14 — Minn dawn, EUR 263503.05 kienu jikkorrispondu għall-interessi fuq l-għajnuniet għall-qamħ u EUR 26 066 għal dawk tax-xgħir.

- 5) Il-preskrizzjoni hija akkwistata permezz tal-iskadenza tat-terminu massimu previst fir-raba' subparagrafu tal-Artikolu 3(1) tar-Regolament Nru 2988/95 jekk, f'dan it-terminu, l-organu li jhallas jitlob ir-rimbors tal-ghajnuna mhallsa indebitament, minghajr ma jitlob fl-istess hin il-hlas tal-interessi?
- 6) It-terminu ġenerali ta' preskrizzjoni ta' hames snin, introdott fid-dritt nazzjonali fl-Artikolu 2224 tal-kodiċi ċivili permezz tal-Liġi Nru 2008-561, tas-17 ta' Ġunju 2008, seta' jissostitwixxi, għall-preskrizzjonijiet li jkunu għadhom ma ġewx akkwistati fil-jum tad-dhul fis-seħh ta' din il-liġi, it-terminu ta' preskrizzjoni ta' 4 snin previst mir-Regolament Nru 2988/95 b'applikazzjoni tad-deroga prevista fl-Artikolu 3(3) ta' dan ir-regolament?"

#### IV – Il-proċedura quddiem il-Qorti tal-Ġustizzja

22. Id-digriet tar-rinviju wasal fir-Registru tal-Qorti tal-Ġustizzja fil-11 ta' Novembru 2015.

23. Glencore, il-Gvern Franciż u l-Kummissjoni Ewropea pprezentaw osservazzjonijiet bil-miktub fit-terminu preskritt mit-tieni paragrafu tal-Artikolu 23 tal-Istatut tal-Qorti tal-Ġustizzja, u ssottomettew l-argumenti tagħhom fis-seduta li saret fid-9 ta' Ġunju 2016.

#### V – Evalwazzjoni

##### A – *Osservazzjonijiet preliminari*

24. Jidher xieraq li ssir preċiżazzjoni inizjali biex tgħinna nifhmu l-abbozzar (mhux xieraq wisq) tad-dispożizzjoni ewlenija ta' din il-kawża, jiġifieri l-Artikolu 3 tar-Regolament Nru 2988/95. L-użu tat-termini "perjodu tal-limitazzjoni għall-proċeduri"<sup>15</sup> fl-ewwel subparagrafu tal-paragrafu 1 ta' dan l-artikolu jista' jwassal għal żball. Għall-kuntrarju ta' dak li jista' jidher, dan ma jikkonċernax terminu ta' preskrizzjoni tal-"proċeduri" bħala tali<sup>16</sup>, iżda t-terminu li fih għandu jiġi eżerċitat id-dritt (f'dan il-każ, tal-Awtorità) sabiex jiġi rkuprat dak li ngħata indebitament lill-kumpannija benefiċjarja tal-fondi Ewropej.

25. Il-preskrizzjoni estintiva, nerga' nirrepeti, hija mod ta' estinzjoni tad-drittijiet (jew, jekk ikun mixtieq, tal-azzjonijiet, li jinvolvu biss it-trasferiment proċedurali tad-drittijiet) bħala riżultat tan-nuqqas ta' attività tal-proprietarju tagħhom għal ċertu perijodu ta' żmien. L-Artikolu 3 tar-Regolament Nru 2988/95 jimponi fuq l-Awtorità perijodu massimu ta' erba' snin (suxxettibbli għal interruzzjonijiet), minn meta titwettaq l-irregolarità, sabiex jiġu rkuprati l-ammonti rċevuti indebitament mill-operatur. Huwa preċiżament id-dritt li tintalab din l-integrazzjoni mill-ġdid dak li huwa estint, nirrepeti, jekk jgħaddu erba' snin minghajr ma jiġi eżerċitat.

15 — Dan it-terminu tal-aħhar, barra minn hekk, jirriżulta ambigwu fi kwalunkwe waħda mill-verżjonijiet lingwistiċi kkonsultati ("poursuites", fil-verżjoni Franciża; "proceedings", f'dik Inġliża; "Verfolgung", f'dik Germaniża; "azioni giudiziarie", f'dik Taljana; "vervolging", f'dik Olandiża; "procedimento", f'dik Portugiża; u "vidta ätgärder", f'dik Svediza) u possibbilment huwa preferibbli li jiġi sostitwit b'wiehed iktar konfomi mal-kuntest amministrattiv li jaqa' tahtu r-Regolament.

16 — Il-proċedimenti (jew proċeduri) ma humiex suġġetti għal termini ta' preskrizzjoni, iżda għal termini ta' skadenza.



26. It-tieni osservazzjoni hija wkoll adattata. Jekk l-awtorità kompetenti tuża dawn l-erba' snin sabiex taġixxi kontra l-irregolarità li allegatament twettqet, l-intervent tagħha jista': a) jinterrompi t-terminu permezz ta' kwalsiasi att ta' investigazzjoni tal-każ li jillimita, bi preċiżjoni suffiċjenti, l-operazzjonijiet li jkun hemm suspetti ta' irregolarità<sup>17</sup> fir-rigward tagħhom b'limitu massimu ta' tmien snin sabiex tittiehed deċiżjoni<sup>18</sup>; jew b) jiffoka fuq riżoluzzjoni jew deċiżjoni li tipprevedi miżura amministrattiva tal-Artikolu 4 jew waħda mill-penali previsti fl-Artikolu 5 tar-Regolament Nru 2988/95.

27. It-tielet u l-aħħar osservazzjoni preliminari tiegħi tikkoncerna fatt li ġie diskuss waqt is-seduta u li, għalkemm ma huwiex dedott mid-digriet tar-rinviju, jista' jkun rilevanti fl-eżitu ta' din il-kawża: il-Gvern Franciż ikkonferma b'mod inekwivoku li l-prattika tal-awtoritajiet tiegħu sas-sena 2010 kienet li ma jingabrux interessi fil-każijiet ta' rkupru tal-ġhajnuniet Komunitarji f'dan ir-rigward<sup>19</sup>.

## B – Fuq l-ewwel domanda preliminari

### 1. Osservazzjonijiet tal-partijiet

28. It-tliet partijiet li ssottomettew allegazzjonijiet jipproponu b'mod unanimu risposta affermativa għall-ewwel domanda preliminari.

29. Glencore u l-Gvern Franciż jikkunsidraw li, fis-sentenza Pfeifer & Langen<sup>20</sup>, il-Qorti tal-Ġustizzja kienet aċċettat, b'mod implicitu iżda neċessarju<sup>21</sup>, li meta jakkumulaw interessi taħt żewġ regoli tad-dritt tal-Unjoni<sup>22</sup>, it-terminu ta' preskrizzjoni indikat fir-Regolament Nru 2988/95 japplika għall-ħlas tal-interessi tal-kreditu prinċipali.

30. Skont il-Kummissjoni, mill-Artikolu 4(2) tar-Regolament Nru 2988/95 jirriżulta li r-rekwiżit tal-interessi huwa wieħed mill-miżuri amministrattivi intiżi sabiex jinbdew proċeduri għal irregolarità. Il-ħlas tagħhom huwa pprovdut espressament fil-leġiżlazzjoni sekondarja tal-Unjoni u jaffettwa l-interessi finanzjarji ta' din.

31. Barra minn hekk, il-Kummissjoni ssostni li l-Artikolu 3(1) tar-Regolament Nru 2988/95 jistabbilixxi armonizzazzjoni minima sabiex jiġi żgurat li l-miżuri ta' protezzjoni tal-interessi finanzjarji tal-Unjoni ma jiġux suġġetti għal perijodi ta' preskrizzjoni iqsar minn daww stabbiliti fih.

### 2. Evalwazzjoni

32. Il-qorti tar-rinviju tistaqsi lill-Qorti tal-Ġustizzja jekk is-sentenza Pfeifer & Langen I<sup>23</sup> tistax tiġi interpretata *a contrario sensu*. Jekk iva, hija titlob li tingħata risposta għad-domandi l-oħra, peress li fil-kawża l-interessi jakkumulaw fuq il-bażi ta' regoli settorjali tad-dritt tal-Unjoni.

17 — Sentenza tal-11 ta' Ġunju 2015, Pfeifer & Langen (C-52/14, iktar 'il quddiem "Pfeifer & Langen II", EU:C:2015:381), punt 46.

18 — Is-sentenza tat-3 ta' Settembru 2015, Sodiaal International (C-383/14, EU:C:2015:541), estendiet, fil-punt 26 tagħha, l-applikazzjoni tal-perijodu ta' skadenza tal-preskrizzjoni ta' tmien snin tar-raba' subparagrafu tal-Artikolu 3(1) għall-miżuri amministrattivi fis-sens tal-Artikolu 4 tal-istess Regolament.

19 — Fit-8 ta' April 2010 FranceAgriMer bagħtet nota lill-operaturi kollha fis-settur, u infurmathom bil-bidla tal-politika tagħha dwar l-interessi.

20 — Sentenza tad-29 ta' Marzu 2012, C-564/10 (iktar 'il quddiem, "sentenza Pfeifer & Langen I", EU:C:2012:190).

21 — Jirreferu għall-punti 42 sa 47 u 50 tas-sentenza Pfeifer & Langen I.

22 — L-Artikolu 11(3) tar-Regolament Nru 3665/87 u l-Artikolu 5a tar-Regolament Nru 3002/92.

23 — Skont din is-sentenza, it-terminu ta' preskrizzjoni tal-Artikolu 3 tar-Regolament Nru 2988/95 għall-irkupru tal-kreditu prinċipali, li jikkorrispondi għall-ħlas lura ta' vantaġġ miksub indebitament mill-baġit tal-Unjoni, ma japplikax għall-interessi ġġenerati minn dan il-kreditu, meta ma jkunux akkumulaw permezz tal-applikazzjoni tad-dritt tal-Unjoni, iżda skont obbligu mahluq biss mil-liġi nazzjonali.

33. Fis-sentenza Pfeifer & Langen I, il-Qorti tal-Ġustizzja qalet, fil-fatt, li r-Regolament Nru 2988/95 ma kienx applikabbli peress li, f'dak il-każ, l-interessi ma kinux akkumulaw skont regola tad-dritt tal-Unjoni, iżda skont regoli oħra tad-dritt nazzjonali. Huwa loġiku u prudenti, għalhekk, li l-qorti tar-rinviju tixtieq tivverifika jekk, l-applikabbiltà tar-Regolament imsemmi għandhiex tiġi mifhuma *a contrario sensu* tal-imsemmija sentenza.

34. Jiena naqbel mal-partijiet ta' din il-proċedura li d-deduzzjoni proposta mill-qorti tar-rinviju hija korretta.

35. Din il-konklużjoni, minn naħa waħda, hija bbażata fuq l-Artikolu 4(2) tar-Regolament Nru 2988/95 (l-irtirar tal-vantaġġ miksub indebitament jista' jizzied, jekk ikun applikabbli, bl-interessi) u, min-naħa l-oħra, fis-sentenza Pfeifer & Langen I, meta tirreferi għall-eżistenza possibbli ta' leġislazzjoni settorjali tal-Unjoni li tipprovdi għall-irkupru ta' interessi<sup>24</sup>. Fuq dawn tal-aħħar japplikaw ir-regoli tal-Artikolu 3(1) ta' dak ir-regolament. Barra minn hekk, minn perspettiva sistematika, dik l-istess sentenza ċċarat<sup>25</sup> li s-sistema ta' preskrizzjoni tal-Artikolu 3 ma hijiex intiża li tirregola l-interessi akkumulati abbażi tad-dritt nazzjonali u mhux abbażi ta' leġislazzjoni settorjali tal-Unjoni.

36. Għalhekk, l-istess sentenza Pfeifer & Langen I tinkorpora elementi fir-*ratio decidendi* tagħha li juru l-pożizzjoni tal-Qorti tal-Ġustizzja: jekk teżisti leġislazzjoni settorjali tal-Unjoni skont liema għandhom jiġu imposti l-interessi (miżjuda mar-rimbors tal-ammonti rċevuti indebitament mill-operaturi mill-baġit tal-Unjoni), jirriżultaw applikabbli, fil-prinċipju, ir-regoli dwar il-preskrizzjoni tal-Artikolu 3 tar-Regolament Nru 2988/95.

37. Fl-applikazzjoni ta' din il-premessa fil-kawża prinċipali, u peress li l-Artikolu 11(3) tar-Regolament Nru 3665/87 u l-Artikolu 5a tar-Regolament Nru 3002/92 jipprovdu għall-irkupru ta' interessi (fl-ambitu tas-sistema ta' rifiżjonijiet fuq l-esportazzjoni għall-prodotti agrikoli u tal-kontroll tal-użu jew id-destinazzjoni tal-prodotti minn intervent, rispettivament), mingħajr ma ebda wieħed minnhom jadotta regoli speċifiċi dwar il-preskrizzjoni, dan l-irkupru jibqa' suġġett għal-leġislazzjoni ġenerali, jew trasversali, li huwa l-Artikolu 3 tar-Regolament Nru 2988/95.

38. Konsegwentement, nissuġġerixxi li r-risposta li tingħata għall-ewwel domanda tkun li l-Artikolu 3(1) tar-Regolament Nru 2988/95 japplika għall-irkupru ta' interessi akkumulati permezz tal-miżuri adottati skont l-Artikolu 11(3) tar-Regolament Nru 3665/87 u l-Artikolu 5a tar-Regolament Nru 3002/92.

### C – Fuq it-tieni sal-ħames domanda preliminari

#### 1. Interpretazzjoni tad-domandi

39. Permezz tat-tieni sal-ħames domanda preliminari tagħha, li jistgħu jingħataw risposta waħda għalihom kollha, il-qorti tar-rinviju trid tkun taf, essenzjalment, kif għandha tiġi applikata l-preskrizzjoni tal-Artikolu 3 tar-Regolament Nru 2988/95 għall-irkupru tal-interessi fuq l-ammonti rċevuti indebitament, fil-kuntest tas-sistema ta' rifiżjonijiet fuq l-esportazzjoni u tal-intervent tal-prodotti agrikoli.

24 — Il-punt 42.

25 — Fil-punt 50 tiegħu.



40. Id-domandi jipprovdu, fil-parti l-kbira, argumenti tal-partijiet quddiem il-qorti tar-rinviju u jiffokaw fuq id-*dies a quo* għall-kalkolu<sup>26</sup> u l-effett li, fir-rigward tat-termini ta' preskrizzjoni (kemm dak generali tal-ewwel subparagrafu tal-Artikolu 3(1), tar-Regolament Nru 2988/95, kif ukoll dak straordinarju tar-raba' subparagrafu tiegħu), seta' jkollu l-fatt li t-talbiet għal rimbors ma inkludewx l-interessi<sup>27</sup>.

## 2. Osservazzjonijiet tal-partijiet

41. Fir-rigward tad-*dies a quo*, Glencore temmen li, peress li l-kreditu relatat mal-interessi huwa aċċessorju għal dak tas-somma prinċipali, l-irkupru tal-interessi ma jsirx bhala riżultat ta' irregolarità kontinwa jew ripetuta, skont it-tifsira tat-tielet subparagrafu tal-Artikolu 3(1) tar-Regolament Nru 2988/95, fid-dawl tal-ġurisprudenza dwar dan il-kunċett<sup>28</sup>. Hija temmen, ukoll, li l-punt tat-tluq tal-preskrizzjoni jibda mill-jum li fih tkun saret l-irregolarità jew, alternattivament, il-jum li fih bdew jiddekorru l-interessi, iżda fl-ebda każ fid-data li ġew stabbiliti fiha, u lanqas f'dik li fiha jiġi rkuprat id-dejn<sup>29</sup>.

42. Fir-rigward tan-nuqqas ta' riferiment għall-interessi fit-talbiet għal rimbors, Glencore targumenta li l-att li fih intalab ir-imbors tad-dejn prinċipali huwa nieqes mill-preċiżjoni meħtieġa mill-ġurisprudenza<sup>30</sup> u jmur kontra l-prinċipju ta' ċertezza legali li jiġi dedott li dan jinkludi l-interessi, peress li ma kinux imsemmija. Fi kwalunkwe każ, fil-kawża prinċipali d-djun relatati mal-irkupru ta' interessi diġà ġew preskritti minhabba li għaddew erba' snin mit-talbiet għar-imbors tad-djun prinċipali.

43. F'dak li jirrigwarda t-terminu ta' preskrizzjoni straordinarju ta' tmien snin, Glencore tiżgura li s-sentenza Sodiaal International<sup>31</sup> irrisolviet il-kwistjoni billi kkonfermat li d-data ta' skadenza indikata fir-raba' subparagrafu tal-Artikolu 3(1) tar-Regolament Nru 2988/95, tapplika wkoll għal miżura, fis-sens tal-Artikolu 4 tal-imsemmi regolament, mill-mument li fih kienet ġiet prevista minn regola settorjali tal-Unjoni. In-nuqqas ta' aċċenn għall-interessi fit-talbiet għall-ammonti rċevuti indebitament wassal għad-dekorrenza tat-terminu ta' preskrizzjoni straordinarju meta FranceAgriMer talbithom tard wisq.

44. Il-Gvern Franciż isostni li, minhabba n-natura aċċessorja tal-interessi fir-rigward tal-prinċipal u peress li l-kawża ta' dawn hija n-nuqqas ta' hłas tad-dejn prinċipali, il-perijodu ta' preskrizzjoni ta' dejn ta' interessi jibda jiddekorri meta jithallas id-dejn prinċipali. Barra minn hekk, peress li jipproduċi effetti b'mod kontinwu matul il-perijodu tan-nuqqas ta' hłas tad-dejn prinċipali, il-kreditu relatat mal-interessi jikkostitwixxi "irregolarità ripetuta" fis-sens tar-Regolament Nru 2988/95.

45. Huwa jargumenta li d-data tal-bidu tal-preskrizzjoni tal-kreditu relatat mal-interessi ma hijiex dik għad-dejn prinċipali, peress li f'dak iż-żmien ma jkunux għadhom akkumulaw interessi. Huwa jirrifjuta wkoll, fir-rigward tan-natura inseparabbli taż-żewġ djun, li jista' jsir riferiment għas-sentenza Pfeifer & Langen II, li l-punt 51 tagħha rrefera biss għan-natura aċċessorja tad-dejn ta' interessi fil-każ, separat minn dak ta' hawnhekk, li dak prinċipali kien ġie preskrit.

26 — It-tieni u t-tielet domanda.

27 — Ir-raba' u l-hames domanda.

28 — Jirreferi għas-sentenzi tal-11 ta' Jannar 2007, Vonk Dairy Products (C-279/05, EU:C:2007:18), punt 41; u Pfeifer & Langen II, punt 52.

29 — Isir riferiment, f'dan ir-rigward, għas-sentenza Pfeifer & Langen II, punt 67, u dik tas-6 ta' Ottubru 2015, Firma Ernst Kollmer Fleischimport und -export (C-59/14, EU:C:2015:660), punt 27.

30 — Isir riferiment għas-sentenza Pfeifer & Langen II, punt 40, u dik tal-24 ta' Ġunju 2004, Handlbauer (C-278/02, EU:C:2004:388) punt 40.

31 — Sentenza tat-3 ta' Settembru 2015 (C-383/14, EU:C:2015:541).

46. F'każ li l-Qorti tal-Ġustizzja tagħzel li ma tisseparax il-kreditu relatat mal-interessi mill-irregolarità li kkawżat id-dejn prinċipali, il-Gvern Franciż jipproponi li l-ewwel wiehed jiġi kkunsidrat bħala forma ta' deċiżjoni amministrattiva sanzjonatorja li ssostni d-dejn prinċipali. Skont l-Artikolu 3(2) tar-Regolament Nru 2988/95, li jstabbilixxi t-terminu ta' preskrizzjoni ta' tliet snin għall-eżekuzzjoni tad-deċiżjoni sanzjonatorja mill-jum li fih saret finali, u peress li Glencore ressqet, l-ewwel, quddiem il-qorti ż-żewġ deċiżjonijiet tal-każ u hallsithom wara, il-perijodu ta' preskrizzjoni tal-interessi jibda jiddekorri minn meta sar dak il-ħlas.

47. Fid-dawl ta' dan il-kriterju tal-aħħar, il-Gvern Franciż jemmen li n-nuqqas ta' riferiment għad-dejn ta' interessi fit-talba tad-dejn prinċipali huwa irrilevanti, peress li t-terminu ta' preskrizzjoni tad-dejn ta' interessi f'din il-kawża kien għadu ma skadiex.

48. Skont il-Kummissjoni, l-Artikolu 3(1) tar-Regolament Nru 2988/95 jinvolti l-preskrizzjoni tal-proċeduri mwettqa sabiex tiġi rrimedjata l-irregolarità, iżda, minkejja n-natura anċillari tal-kreditu relatat mal-interessi, dan tal-aħħar jibqa' jkun suġġett ta' azzjoni separata minn dik prinċipali. Hija żżid li, peress li l-Artikolu 11(3) tar-Regolament Nru 3665/87 jeħtieġ il-kalkolu tal-interessi għall-perijodu bejn il-ħlas tal-vantaġġ riċevut indebitament u r-rimbors tiegħu, il-kreditu relatat mal-interessi jista' jkun meħtieġ biss effettivament mill-mument li fih l-awtorità kompetenti tkun irċeviet il-ħlas lura tal-ammont prinċipali dovut mill-operatur.

49. Il-Kummissjoni taqbel mal-argument tal-Gvern Franciż dwar in-natura kontinwa tal-kreditu relatat mal-interessi. U, fir-rigward tal-perijodu ta' preskrizzjoni massimu tar-raba' subparagrafu tal-Artikolu 3(1) tar-Regolament Nru 2988/95, hija tindika li, fil-kawża preżenti, ma kienx skada, peress li beda jiddekorri mill-ħlas tad-dejn prinċipali<sup>32</sup>.

50. Fil-każ li l-Qorti tal-Ġustizzja tiċhad il-preżenza ta' irregolarità kontinwa tal-kreditu relatat mal-interessi, il-Kummissjoni tenfasizza n-natura anċillari ta' dan meta mqabbla ma' dik tas-somma prinċipali, li jiġġustifika li l-interruzzjoni tal-preskrizzjoni, minhabba l-proċeduri intiżi għall-irkupru tas-somma prinċipali, tipprovoka wkoll l-interruzzjoni ta' dik relattiva għall-irkupru tal-interessi.

### 3. Evalwazzjoni

#### a) Fuq l-interessi u l-preskrizzjoni tagħhom skont ir-Regolament Nru 2988/95

51. Fil-kuntest tar-Regolament Nru 2988/95, l-irkupru ta' interessi ma jikkostitwixxix penali<sup>33</sup> u għandu għan doppju: minn naħa waħda, jipprovdi kumpens lill-Awtorità li ma setgħetx tagħmel użu mill-flus dovuti, li huma ekwivalenti għall-valur aġġornat tal-ammont irċevut indebitament mill-operatur; min-naħa l-oħra, telimina kull vantaġġ li dan l-operatur seta' kiseb bħala l-benefiċjarju ta' għajnuniet imħallsa żejda, li kien seħħ kieku dan il-ħlas żejded ma kienx suġġett għall-interessi<sup>34</sup>.

32 — Jiġifieri, is-6 ta' April 2010, għall-għajnuniet irċevuti għall-esportazzjoni ta' xgħir għall-birra, u s-27 ta' Settembru 2010, għal daww għall-esportazzjoni tal-qamħ.

33 — Ara Killmann, B.-R. y Glaser, S., *Verordnung (EG, EURATOM) Nr. 2988/95 über den schutz der finanziellen Interessen der Europäischen Gemeinschaften – Kommentar*, NWN Neuer Wissenschaftlicher Verlag/Berliner Wissenschafts-Verlag, Viena – Graz, 2011, p. 95.

34 — F'din l-evalwazzjoni naqbel mal-Avukat Ġenerali Sharpston, fil-konklużjonijiet tal-kawża Pfeifer & Langen I (C-564/10, EU:C:2012:38), il-punt 64.

52. Fir-rigward tal-istatus legali tal-kreditu relatat mal-interessi, il-Qorti tal-Ġustizzja ddikjarat, fis-sentenza Pfeifer & Langen I, in-natura anċillari tiegħu fir-rigward tal-irkupru tal-ammonti rċevuti indebitament (is-somma prinċipali)<sup>35</sup>. Ma għandniex ninsew, barra minn hekk, it-tieni fattur distintiv, jiġifieri, l-oriġini legali tiegħu meta l-irkupru tal-interessi kien previst f'leġislazzjoni settorjali tal-Unjoni (għall-kuntrarju tal-azzjoni tal-interessi proprji tal-liġi komuni). Kif diġà għidt, f'dan il-każ, l-Artikolu 11(3) tar-Regolament Nru 3665/87 u l-Artikolu 5a tar-Regolament Nru 3002/92 espressament jipprovdu għat-talba tal-interessi.

53. Dan l-obbligu, anċillari u ta' oriġini legali, għandu, min-naħa tiegħu, korollarju doppju: a) jobbliga lill-Awtorità nazzjonali titlob l-interessi, għalkemm għall-kalkolu eżatt tagħhom hemm bżonn li jiġi mistenni r-rimbors tal-ammont miksub indebitament (biżżejjed li dan l-ammont jiġi mmultiplikat bir-rata korrispondenti u l-ħin li jkun għadda bejn il-pagament u r-rimbors); u b) jipprovdi ċertezza legali lill-operatur li jkun wettaq l-irregolarità, li jaf bil-quddiem l-obbligu mhux skużabbli tiegħu li jhallashom.

54. Minhabba l-iskop tal-irkupru tal-interessi u n-natura legali tagħha, il-preskrizzjoni tal-azzjoni sabiex dawn jintalbu timxi b'mod parallel ma' dik tal-azzjoni prinċipali li teżisti, jiġifieri, ir-rimbors tal-ammont irċevut indebitament mill-kontraventur.

55. Madankollu, in-nota anċillari għandha limitu taht is-sistema ta' preskrizzjoni tar-Regolament Nru 2988/95 li għandha tissemma issa, mingħajr preġudizzju għall-iżvilupp tagħha fil-kuntest tar-risposta għall-ħames domanda preliminari. Jekk, bħal ma ġara f'dan il-każ, l-Awtorità teżerċita biss, l-ewwel, l-azzjoni ta' ħlas lura tas-somma prinċipali, il-kreditu relatat mal-interessi jista' jiġi sseparat u jikseb ċerta awtonomija, għall-finijiet tal-preskrizzjoni tiegħu<sup>36</sup>. Id-deċiżjonijiet jew miżuri adottati sabiex jinkiseb ir-rimbors tal-kreditu prinċipali huma suġġetti għall-perijodu pprovdut fl-Artikolu 3(2) tar-Regolament Nru 2988/95<sup>37</sup> (jew tal-liġi nazzjonali rilevanti), filwaqt li, fin-nuqqas ta' talba speċifika għalihom, l-azzjoni tal-irkupru tal-interessi tibqa' tkun suġġetta għall-preskrizzjoni straordinarja tar-raba' subparagrafu tal-Artikolu 3(1), tal-istess regolament.

56. L-applikazzjoni ta' dan il-limitu ta' żmien straordinarju għall-azzjoni ta' rkupru ta' interessi hija ġġustifikata minhabba li perijodu ta' żmien ta' dan it-tip huwa assolut, jiġifieri, japplika indipendentement mill-azzjonijiet li jkunu wasslu biex jibdeu, inklużi dawk li jkunu interrompew il-preskrizzjoni. Jekk, wara tmien snin minn meta beda l-kreditu relatat mal-interessi, dawn l-azzjonijiet ma jkunux wasslu għal xi miżura jew penali<sup>38</sup>, skont ir-regola jiġi kkunsidrat li tkun seħhet, *eo ipso*, il-preskrizzjoni tal-azzjoni sabiex jintalbu<sup>39</sup>.

35 — Il-punt 48.

36 — Il-kreditu relatat mal-interessi jgħaqquad karatteristiċi ta' aċċessorjarità ma' oħrajn ta' awtonomija. Huwa aċċessorju sa fejn jippresupponi l-eżistenza ta' dejn ta' kapital, li jiġġenera interessi. Madankollu, ladarba jibda, jista' jikseb dinamika separata li tippermettilu jkun is-suġġett ta' ċerti azzjonijiet u tranżazzjonijiet legali, fil-marġni tad-dejn prinċipali (bħat-talba legali tiegħu, it-trasferiment tiegħu lil terzi, ir-raham jew il-qbid tiegħu). Il-ħlas ta' dan tal-aħħar ma jaffettwax l-interessi li jkunu akkumulaw, li jibqgħu jkunu dovuti, sakemm ma tkunx tista' tiġi dedotta b'mod ċar mill-kuntest il-maħfra implicita tagħhom.

37 — Is-sentenza tat-3 ta' Settembru 2015, Sodiaal International (C-383/14, EU:C:2015:541), punt 33, estendiet, fil-kuntest litterali tagħha (li jirreferi għall-penali), l-applikazzjoni tal-perijodu massimu ta' preskrizzjoni ta' tmien snin tar-raba' subparagrafu tal-Artikolu 3(1) tar-Regolament Nru 2988/92 għall-miżuri tal-Artikolu 4 tiegħu.

38 — Bl-eċċezzjoni li tkun giet sospiza permezz tal-ftuħ ta' proceduri kriminali, għall-istess fatti, kontra l-operatur, taht it-termini tal-Artikolu 6(1) tar-Regolament Nru 2988/95, li jirreferi għas-sistema tal-perijodu straordinarju.

39 — Dan l-approċċ ma jmurx kontra, barra minn hekk, il-ġurisprudenza tal-Qorti tal-Ġustizzja, li, fil-kuntest tal-preskrizzjoni, iddikjarat biss, għall-inqas s'issa, in-natura anċillari tal-kreditu relatat mal-interessi tas-somma prinċipali meta din tkun diġà giet preskritta. Ara s-sentenza Pfeifer & Langen I, paragrafu 51.

b) Fuq id-*dies a quo*: Irregolarità kontinwa jew ta' darba?

57. Id-domanda tal-qorti tar-rinviju (il-kreditu relatat mal-interessi jirriżulta minn irregolarità kontinwa jew ripetuta?) tidher loġika f'dan l-istadju tal-analizi, peress li, jekk tingħata risposta affermattiva, ikun japplika t-tieni subparagrafu tal-Artikolu 3(1), tar-Regolament Nru 2988/95, li jalloka d-*dies a quo* għall-kalkolu tal-preskrizzjoni fil-mument li fih tkun intemmet l-irregolarità. Jekk tiġi aċċettata din it-teorija, l-azzjoni għat-talba tal-interessi ma tkunx giet preskritta f'din il-kawża.

58. Madankollu, ma naħsibx, li n-nuqqas ta' hłas tal-interessi jista' jikkwalifika bħala *irregolarità kontinwa jew ripetuta*. Skont il-ġurisprudenza tal-Qorti tal-Ġustizzja, irregolarità "kontinwa jew ripetuta", fis-sens tat-tieni subparagrafu tal-Artikolu 3(1) tar-Regolament Nru 2988/95 għandha tinftiehem bħala dik imwettqa minn operatur li jikseb vantaġġi ekonomiċi minn numru ta' operazzjonijiet simili li jiksru l-istess dispożizzjoni tad-dritt tal-Unjoni<sup>40</sup>.

59. Fuq il-bażi ta' din il-premessa, hemm diversi raġunijiet favur risposta negattiva għad-domanda. L-ewwel, il-kreditu relatat mal-interessi ma jirriżultax direttament mill-ksur ta' regola legali tal-Unjoni. L-*irregolaritajiet* li jirreferi għalihom it-tieni subparagrafu tal-Artikolu 3(1) tar-Regolament Nru 2988/95 huma sostantivi, jiġifieri, jirrappreżentaw ksur ieħor (kontinwu jew ripetut matul iż-żmien) tas-sistema materjali li tirregola l-għajnuniet. Permezz tat-twettiq ta' dan il-ksur *sostantiv*, li permezz tiegħu l-operatur kontraventur irnexxielu jikseb indebitament vantaġġ ekonomiku, jinholoq id-dmir ta' rimbors tas-somma prinċipali u l-interessi, iżda n-nuqqas ta' hłas ta' dawn tal-aħħar, fih innifsu, ma jikkostitwixxix ksur jew irregolarità għida.

60. It-tieni, għalkemm huwa mixtieq li n-nuqqas ta' hłas tal-kapital u tal-interessi jinvolvi l-ksur ta' obbligu legali, il-benefiċċji ekonomiċi miksuba mill-kontraventur ma jirriżultawx minn "sett ta' operazzjonijiet simili", u għalhekk il-kreditu relatat mal-interessi ma huwiex ir-riżultat ta' diversi operazzjonijiet. Iż-żieda ta' kuljum tiegħu maż-żmien tul in-nuqqas ta' hłas jirriżulta, kif diġà indikajt, min-natura kumpensatorja tiegħu tat-telf tal-valur nominali tal-ammont irċevut mill-kontraventur, li jehtieg aġġustamenti ta' kuljum. Dak il-proċess ta' kalkolu, fl-evoluzzjoni, ma jfissirx li l-operatur jikser l-istess regola tad-dritt tal-Unjoni kuljum, billi jwettaq kuljum azzjoni simili għal dik ta' qabel.

61. Għalhekk, ladarba titwarrab it-teorija tal-irregolarità kontinwa jew ripetuta, minn liema mument jibda jiddekorri t-terminu għall-preskrizzjoni tal-azzjoni tal-Awtorità mmirata biex titlob l-interessi? Fir-rigward ta' irregolaritajiet ta' darba (bħal dawk f'dan il-każ) il-Qorti tal-Ġustizzja ddikjarat li t-twettiq tagħha jwassal għall-bidu tal-kalkolu ta' jekk seħhitx azzjoni jew ommissjoni minn operatur ekonomiku li jikser id-dritt tal-Unjoni u dannu, attwali jew potenzjali, għall-baġit tal-Unjoni<sup>41</sup>. Bħala korollarju, din l-istess ġurisprudenza tikkunsidra li t-terminu ta' preskrizzjoni jibda jiddekorri meta jkun seħhew kemm il-ksur tad-dritt tal-Unjoni, kif ukoll id-dannu għall-baġit tal-Unjoni<sup>42</sup>.

62. Għall-Qorti tal-Ġustizzja, id-*dies a quo* ma għandux għalfejn jikkoinċidi mad-data li fiha l-Kummissjoni (jew, f'dan il-każ, l-awtorità nazzjonali kompetenti) skopriet l-iżball<sup>43</sup>, iżda mal-ġurnata li fiha twettqet l-irregolarità.

40 — Ara s-sentenza tal-11 ta' Jannar 2007, Vonk Dairy Products (C-279/05, EU:C:2007:18), punt 41.

41 — Sentenza tas-6 ta' Ottubru 2015, Firma Ernst Kollmer Fleischimport und -export (C-59/14, EU:C:2015:660), punt 24.

42 — *Ibidem*, il-punt 29 u l-parti operattiva tas-sentenza.

43 — Ara s-sentenzi tat-2 ta' Diċembru 2004, José Martí Peix vs Il-Kummissjoni (C-226/03 P; EU:C:2004:768), punti 25 u 26; u Pfeifer & Langen II, punt 67.



63. Mill-fatti tal-kawża ma jirriżultax b'mod ċar jekk il-ħlas tar-rifużjoni għall-esportazzjoni tax-xgħir u l-ghajjnuna għall-esportazzjoni tal-qamħ sarx qabel jew wara t-twettiq tal-ksur. Id-*dies a quo* għall-kalkolu tat-terminu ta' preskrizzjoni tal-kreditu relatat mal-interessi jkun jew id-data tat-twettiq tal-ksur (jekk dan isir wara dik tal-ħlas tar-rifużjoni jew tal-ghajjnuna) jew inkella dik tal-ħlas (jekk dan isir wara l-ksur materjali), għaliex f'wieħed minn dawn il-mumentu biss twettqet l-irregolarità<sup>44</sup>.

64. Fil-fehma tiegħi, ir-rilaxx tal-garanzija (imsemmija mill-qorti tar-rinviju fit-tielet domanda tagħha) ma huwiex rilevanti biex jiġi stabbilit il-bidu tal-perijodu sabiex jintalbu l-interessi. Kif iddikjarat fl-Artikolu 11(3) tar-Regolament 3665/87, "il-benefiċjarju għandu jirrimborsa l-ammonti rċevuti indebitament [...] flimkien mal-interessi ikkalkolati skont iż-żmien li jkun għadda bejn il-ħlas u r-rimbors". Ċertament li din id-dispożizzjoni, fl-inciz b) tagħha tipprovdi regola ta' kalkolu speċjali, iżda permezz tagħha ma jiġix introdott *dies a quo* għdid: dan huwa biss sempliċi kriterju sabiex l-interessi jiġu kkonkretizzati fl-ipoteżi tal-kostituzzjoni ta' garanziji<sup>45</sup>.

65. Fil-qosor, meta titwettaq kull waħda mill-irregolaritajiet jibdew jiddekorru t-terminu ta' żmien għat-talba tad-dejn prinċipali u dak tal-preskrizzjoni tal-azzjoni sabiex jintalbu l-interessi, mingħajr ma, f'dan il-każ, tinstab irregolarità kontinwa jew ripetuta, fis-sens tat-tieni paragrafu tal-Artikolu 3(1), tar-Regolament Nru 2988/95.

c) Fuq in-nuqqas ta' talba għall-interessi

66. Il-qorti tar-rinviju tixtieq tkun taf x'effett għandu fuq il-perijodu ta' preskrizzjoni n-nuqqas ta' aċċenn għall-interessi fit-talba għall-kreditu prinċipali. Ir-raba' u l-hames domanda preliminari jsemmu, minn din il-perspettiva, kemm it-terminu tal-ewwel paragrafu tal-Artikolu 3(1) ("terminu ġenerali" ta' erba' snin, jew iktar, jekk ikun stabbilit bil-liġi nazzjonali) tar-Regolament Nru 2988/95, kif ukoll ir-raba' subparagrafu tiegħu ("terminu straordinarju" ta' tmien snin).

67. It-terminu ġenerali huwa intiż sabiex jiżgura ċ-ċertezza legali għall-operaturi ekonomiċi<sup>46</sup>, sabiex ikunu kapaċi jiddeterminaw liema mit-tranzazzjonijiet tagħhom saru finali u liema minnhom għadhom jistgħu jkunu suġġetti għal xi azzjoni kontra tagħhom<sup>47</sup>. Ma nara ebda oġġezzjoni sabiex din il-ġurisprudenza tapplika għall-perijodu straordinarju, peress li tintroduċi massimu assolut li jirriżulta f'ċertezza legali ikbar.

68. L-azzjoni sabiex jintalbu l-interessi fuq dejn, li tirriżulta mill-kisba ta' għajjnuna indebita mill-baġit tal-Unjoni, hija suġġetta, bħala prinċipju, għat-terminu ġenerali u s-sistema legali li tirregolaha. Għalhekk, il-preskrizzjoni hija suxxettibbli għall-interruzzjonijiet potenzjali msemmija fit-tielet subparagrafu tal-Artikolu 3(1) tar-Regolament Nru 2988/95, li l-effett tagħhom huwa li jibda jiddekorri perijodu għdid ta' erba' snin wara kull interruzzjoni.

69. F'din il-kawża, skont il-fatti msemmija fid-digriet tar-rinviju, fl-2001 (fir-rigward tax-xgħir) u l-2003 (fir-rigward tal-qamħ komuni), l-awtoritajiet doganali Franċiżi wettqu spezzjonijiet rispettivi. Jekk dawn l-ispezzjonijiet ikunu jissodisfaw ir-rekwiziti neċessarji (ikunu preċeduti min-notifiki xierqa, ikunu preċiżi biżżejjed sabiex jirregolaw l-irregolaritajiet rispettivi u ma jkollhomx natura sempliċement ġenerali)<sup>48</sup>, li huwa komputu tal-qorti tar-rinviju, dawn għandhom jiġu kklassifikati bħala "proċeduri"

44 — Sentenza tas-6 ta' Ottubru 2015, Firma Ernst Kollmer Fleischimport und -export (C-59/14, EU:C:2015:660), punt 26.

45 — Fil-każ ta' Glencore, wara li giet irrilaxxata l-garanzija, l-interessi għandhom jiġu kkalkulati mir-ritorn tagħha sal-jum qabel il-ħlas lura tal-ammont shiħ tal-garanzija flimkien ma' dawk l-interessi [l-Artikolu 11(3)(b) tar-Regolament Nru 3665/87].

46 — Sentenzi tal-24 ta' Ġunju 2004, Handlbauer (C-278/02, EU:C:2004:388), punt 40; u tat-28 ta' Ottubru 2010, SGS Belgium *et* (C-367/09, EU:C:2010:648), punt 68.

47 — Sentenzi Pfeifer & Langen II, punti 24 u 64; u tat-3 ta' Settembru 2015, Sodiaal International (C-383/14, EU:C:2015:541), punt 30.

48 — Sentenzi tal-24 ta' Ġunju 2004, Handlbauer (C-278/02, EU:C:2004:388), punt 40; u tat-28 ta' Ottubru 2010, SGS Belgium *et* (C-367/09, EU:C:2009:648), punt 69.

skont it-tifsira tal-ewwel subparagrafu tal-Artikolu 3(1) tar-Regolament Nru 2988/95. U, peress li t-tnejn li huma saru fil-perijodu ta' preskrizzjoni ġenerali, interrompewh kemm fir-rigward tal-ħlas lura tad-dejn kif ukoll fir-rigward tal-ħlas tal-interessi, minħabba n-natura aċċessarja tagħhom fir-rigward tas-somma prinċipali.

70. Fuq il-bażi tal-ħruġ tal-ordnijiet ta' rkupru tal-2004 (għax-xgħir) u l-2005 (għall-qamħ komuni), seħhet interruzzjoni ġdida tal-perijodu, skont l-ewwel subparagrafu tal-Artikolu 3(1) tar-Regolament Nru 2988/95. Jista' jiġi argumentat jekk, minħabba n-natura ta' dawh l-ordnijiet ta' rkupru, gietx interrotta biss il-preskrizzjoni tat-talba tal-krediti prinċipali, peress li dawn l-ordnijiet ma semmewx l-interessi. Izda, fi kwalunkwe każ, dan id-dibattitu huwa irrilevanti, peress li qatt ma ttiehdet deċiżjoni dwar l-interessi fil-perijodu ta' tmien snin (li bdew jiddekorru mit-twettiq tal-irregolarità), li kien il-limitu assolut impost mir-raba' paragrafu tal-istess artikolu u paragrafu, kif diġà enfasizzajt fil-punti preċedenti ta' dawn il-konklużjonijiet.

71. Il-premessa li l-azzjonijiet għandhom jiġu eżerċitati taht piena ta' preskrizzjoni hija perfettament valida għall-Awtorità pubblika, għalkemm id-drittijiet jew l-obbligi tagħhom għandhom bażi legali. L-awtoritajiet nazzjonali li, bħal fil-kawża prinċipali, ittraskuraw għal iktar minn tmien snin id-dmir tagħhom li jitolbu l-ħlas ta' interessi, ma jistgħux imbagħad jitolbuhom *sine die*, kontra n-natura assoluta tal-perijodu straordinarju tar-raba' subparagrafu tal-Artikolu 3(1) tar-Regolament Nru 2988/95. Dan ir-riżultat mhux biss jippreġudika ċ-ċertezza legali tal-operaturi, izda jikser ukoll il-bilanċ, miksub mil-leġislatur fl-imsemmi regolament, bejn il-protezzjoni tal-finanzi tal-Unjoni u ċ-ċertezza legali li għandhom l-għan li jipproteġu.

72. Huwa irrilevanti, f'din is-sitwazzjoni, li n-nuqqas ta' talba tal-interess, kif irriconoxxut mill-Gvern Franciż waqt is-seduta, josserva ċerti linji gwida tal-politika nazzjonali, li baqgħu jeżistu sal-2010. Din il-figura tagħmel il-pożizzjoni proċedurali tiegħu saħansitra aghar, peress li dawn il-linji gwida jiksru l-obbligi, imposti mir-regolamenti settorjali, li tiġi rkuprata kemm is-somma prinċipali kif ukoll l-interessi akkumulati f'kull każ.

73. L-Awtorità Franciża ma setgħetx, għalhekk, wara li kkawżat din is-sitwazzjoni, tittrasferixxi r-responsabbiltà lill-operaturi ekonomiċi filwaqt li titlobhom, wara li jkun skada t-terminu straordinarju ta' preskrizzjoni ta' tmien snin (inklużi l-interruzzjonijiet li rreferajt għalihom iktar 'il fuq), li jhallsu interessi li hija stess kienet għażlet li ma titlobhomx mill-bidu.

74. Il-ħtieġa ta' attenzjoni professjonali fl-azzjonijiet tal-awtoritajiet pubbliċi hija kompletament konformi, ukoll, mal-ġurisprudenza tal-Qorti tal-Ġustizzja, li tenfasizza l-obbligu ġenerali ta' diligenza fil-verifika tar-regolarità tal-ħlasijiet li jsiru mill-baġit tal-Unjoni. Dan l-obbligu fil-fatt jirriżulta mill-obbligu usa' tal-Artikolu 4(3) TUE, għall-Istati Membri, skont liema għandhom jiġu adottati l-miżuri "xierqa sabiex jassiguraw li l-obbligi li johorġu mit-Trattati jew li jirriżultaw mill-atti tal-istituzzjonijiet tal-Unjoni jitwettqu". Fost dawn tal-aħhar insibu dawh maħsuba sabiex jirrimedjaw l-irregolaritajiet<sup>49</sup>, kif ukoll dawh li wasslu għall-ħlas tal-interessi, meta dan ikun konformi mad-dritt tal-Unjoni.

75. Jekk wiehed jaċċetta li l-Istati Membri jistgħu jgawdu perijodu itwal minn dak stabbilit fir-raba' subparagrafu tal-Artikolu 3(1) tar-Regolament Nru 2988/95, sabiex jaġixxu rigward l-irkupru tal-interessi, dan jiffavorixxi, finalment, l-inerzja tal-awtoritajiet nazzjonali fit-talba ta' dawh ikkawżati mill-irregolaritajiet, filwaqt li fl-istess hin l-operaturi jiġu esposti għal perijodu estensiv u impreciz ta' incertezza legali<sup>50</sup>.

49 — Ara, f'dan is-sens, is-sentenza tas-17 ta' Settembru 2014, Cruz & Companhia (C-341/13, EU:2014:2230), punt 62, u l-ġurisprudenza ċċitata.

50 — *Ibidem*.



76. Fil-qosor, jiena nemmen li, meta jiġu adottati l-miżuri ta' implementazzjoniskont it-tifsira tal-Artikolu 4 tar-Regolament Nru 2988/95, skont liema jintalab il-ħlas lura tad-dejn prinċipali, in-nuqqas ta' aċċenn, f'dawn il-miżuri, tal-ħlas tal-interessi jikkawża li l-azzjoni ta' rkupru ta' dawn issir suġġetta għall-perijodu straordinarju ta' preskrizzjoni tar-raba' subparagrafu tal-Artikolu 3(1) tal-istess regolament.

#### D – Fuq is-sitt domanda preliminari

##### 1. Osservazzjonijiet tal-partijiet

77. Għal Glencore, il-perijodu tal-ewwel subparagrafu tal-Artikolu 3(1) tar-Regolament Nru 2988/95 ma għandux jiġi ssostitwit b'dak tal-Artikolu 2224 tal-Kodiċi Ċivili Franciż, kif emendat bil-Liġi Nru 2008-561. Fil-fehma tagħha, ma hija issodisfatta ebda waħda mill-opzjonijiet aċċettati mill-Qorti tal-Ġustizzja, jiġifieri: a) li jeżisti terminu stabbilit fid-dritt nazzjonali għall-preskrizzjoni tar-rifuzjoni ta' għajnuniet Ewropej irċevuti indebitament (skont Glencore, dan l-artikolu tal-Kodiċi Ċivili Franciż huwa regola ġenerali, mhux speċifika)<sup>51</sup>; u b) il-preżenza ta' prattika ġurisprudenzjali prevedibbli b'mod suffiċjenti, b'rabta mal-formulazzjoni ġdida ta' dan l-artikolu<sup>52</sup>.

78. Glencore tallega, ukoll, li b'mod analogu, is-sottomissjoni tal-irregolaritajiet li seħħew fis-snin 1999 u 2000 għat-terminu ta' preskrizzjoni ta' ħames snin tal-Artikolu 2224 tal-Kodiċi ċivili Franciż, introdott fl-2008, tkun kontra ċ-ċertezza legali.

79. Il-Gvern Franciż u l-Kummissjoni jaqblu li d-domanda għandha tingħata risposta affermattiva.

80. Skont il-Gvern Franciż, għandu jittiehed inkunsiderazzjoni, minn naħa waħda, li, fil-mument li fih saru l-irregolaritajiet, l-Artikolu 2277 tal-Kodiċi Ċivili Franciż kien jipprovdi b' terminu ta' ħames snin għall-interessi kollha akkumulati fuq somom ta' flus mislufa u, b'mod iktar ġenerali, fuq kull somma pagabbli tul is-snin, bħall-krediti relatati mal-interessi li huma s-suġġett ta' din il-kawża. Barra minn hekk, dan iqis li l-perijodu (ġdid) ta' ħames snin tal-2008 jirrispetta d-dritt tal-Unjoni, u għalhekk l-Istati Membri għandhom is-setgħa li jestendu t-termini tal-Artikolu 3(1) u (2) tar-Regolament Nru 2988/95, li l-Qorti tal-Ġustizzja kkonfermat<sup>53</sup>, u dan jirriżulta proporzjonat f'dan il-każ<sup>54</sup>.

81. Il-Kummissjoni targumenta li l-Istati Membri jistgħu japplikaw perijodi itwal li jkunu integrati fir-regoli tal-liġi komuni<sup>55</sup>. Hija żżid li, skont il-Qorti tal-Ġustizzja, il-proroga tat-terminu ta' preskrizzjoni u l-applikazzjoni immedjata tiegħu ma jiksrux id-drittijiet iggarantiti mill-Artikolu 7 tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali, li jikkorrispondi għall-Artikolu 49 tal -Karta tad-Drittijiet Fundamentali tal-Unjoni Ewropea<sup>56</sup>. Hija tikkonkludi billi tiddikjara, fir-rigward taċ-ċertezza legali, li l-operaturi ekonomiċi ma jistax ikollhom aspettattiva legittima li tinzamm, sitwazzjoni eżistenti, meta din tkun modifikabbli mid-deċiżjonijiet li jadottaw l-istituzzjonijiet fil-kuntest tas-setgħa diskrezzjonali tagħhom<sup>57</sup>.

51 — Tiċċita s-sentenza tal-5 ta' Mejju 2011, Ze Fu Fleischhandel u Vion Trading (C-201/10 u C-202/10, EU:2011:282), punti 46 u 53.

52 — *Ibidem*, punti 29 u 33, kif ukoll is-sentenza tas-17 ta' Settembru 2014, Cruz & Companhia (C-341/13, EU:2014:2230), punti 56 u 57.

53 — Sentenzi tad-29 ta' Lulju 2009, Josef Vosding Schlacht-, Kühl- und Zerlegebetrieb *et* (C-278/07 sa C-280/07, EU:2009:38), punt 42; tal-5 ta' Mejju 2011, Ze Fu Fleischhandel u Vion Trading (C-201/10 u C-202/10, EU:2011:282), punt 25; u tas-17 ta' Settembru 2014, Cruz & Companhia (C-341/13, EU:2014:2230), punt 54.

54 — Sentenza tal-5 ta' Mejju 2011, Ze Fu Fleischhandel u Vion Trading (C-201/10 u C-202/10, EU:2011:282), punt 37.

55 — Sentenza tad-29 ta' Lulju 2009, Josef Vosding Schlacht-, Kühl- und Zerlegebetrieb *et* (C-278/07 sa C-280/07, EU:2009:38), punt 47.

56 — Sentenza tat-8 ta' Settembru 2015, Tarico (C-105/14, EU:2015:555), punt 57.

57 — Sentenza tas-17 ta' Ottubru 1996, Lubella (C-64/95, EU:1996:388), punt 31.

## 2. Evalwazzjoni

82. Permezz tas-sitt u l-aħħar domanda, il-qorti tar-rinviju tixtieq tkun taf, essenzjalment, jekk hemmx xi impediment fid-dritt tal-Unjoni għall-applikazzjoni fil-kawża prinċipali tal-perijodu ta' preskrizzjoni ta' ħames snin tal-Artikolu 2224 tal-Kodiċi Ċivili Franciż.

83. Fid-dawl tar-risposta li ssuġġerejt għar-raba' u l-ħames domanda, il-kunsiderazzjonijiet li ġejjin għandhom natura sempliċement sussidjarja, f'każ li fit-talba tal-interessi ma kienx hemm u ma dehrinx miżura ta' implementazzjoni, fis-sens tal-Artikolu 3(2) tar-Regolament Nru 2988/95.

84. Skont l-Artikolu 3(3) tal-istess Regolament, is-sistema tat-tul tat-termini ta' preskrizzjoni tal-paragrafi 1 u 2 ta' dan l-artikolu takkwista natura supplimentari li l-Istati Membri għandhom jistabbilixxu fis-sistemi legali tagħhom. Kif osservaw il-partijiet f'din il-proċedura, il-ġurisprudenza tal-Qorti tal-Ġustizzja rrikonoxxiet lill-Istati Membri setgħa diskrezzjonali wiesgħa sabiex jistabbilixxu perijodi ta' preskrizzjoni itwal għall-irregolaritajiet li jikkawżaw ħsara għall-interessi finanzjarji tal-Unjoni, liema perijodi jistgħu jirriżultaw, ukoll, mil-liġi komuni u jseħħu qabel id-dhul fis-seħh tar-Regolament Nru 2988/95<sup>58</sup>, jew bħala riżultat ta' żvilupp leġiżlattiv sussegwenti<sup>59</sup>.

85. Fir-rigward tal-liġi Franciża, mill-osservazzjonijiet bil-miktub mibgħuta toħroġ ċerta kontradizzjoni bejn it-Tribunal administratif de Melun u l-Gvern Franciż: dik tal-ewwel tikkontesta l-eżistenza, fil-mument meta seħħew il-fatti tal-kawża, ta' regola fil-liġi tagħha li setgħet tissostitwixxi l-perijodu ta' erba' snin tar-Regolament Nru 2988/95, peress li dik komuni f'dak iż-żmien kienet ta' tletin sena, liema perijodu ġie espressament miċhud mill-Qorti tal-Ġustizzja bħala xieraq għal din is-sostituzzjoni<sup>60</sup>; il-Gvern Franciż isostni, għall-kuntrarju, li l-Artikolu 2277 tal-Kodiċi Ċivili, kien diġà jissuġġetta f'dak il-mument, għal terminu ta' ħames snin, l-azzjonijiet kollha fuq l-interessi akkumulati fuq somom ta' flus mislufa.

86. Peress li din hija kwistjoni ta' liġi nazzjonali, ma huwiex il-kompitu tal-Qorti tal-Ġustizzja, iżda huwa dak tal-qorti tar-rinviju, li ssib regola fis-sistema legali tagħha li jista' jissostitwixxi b'mod adegwat iż-żmien ta' preskrizzjoni tal-Artikolu 3(1) u (2) tar-Regolament Nru 2988/95. Wiehed jista' anki jistaqsi jekk hemmx taħt id-dritt Franciż regola fid-dritt amministrattiv li tirregola t-termini ta' preskrizzjoni tad-djun li l-individwi, inklużi l-operaturi ekonomiċi, jikkuntrattaw mal-Awtorità pubblika. Inkella, u fil-limiti tal-konsistenza proċedurali, il-qorti tar-rinviju għandha tinvestiga wkoll l-argument tal-Gvern Franciż ipprezentat f'dan il-każ.

87. Fi kwalunkwe każ, sa fejn iż-żewġ artikoli tal-Kodiċi Ċivili Franciż (jiġifieri, dak li kien l-Artikolu 2277, fis-seħh fiz-żmien meta seħħew l-avvenimenti, u l-Artikolu l-ġdid 2224, li jissostitwixxi t-terminu komuni ta' tletin sena) jipprovdu terminu ta' ħames snin, nemmen li t-tnejn li huma jissodisfaw ir-rekwiżit tal-proporzjonalità. Is-sempliċi żieda ta' sena, fir-rigward tat-terminu stipulat fil-paragrafi 1 u 2 tal-Artikolu 3 tar-Regolament 2988/95, ma tmurx lil hinn minn dak li huwa meħtieġ sabiex l-awtoritajiet nazzjonali jipproċedu kontra l-irregolaritajiet li jippreġudikaw il-finanzi tal-Unjoni (għal liema skop hemm it-tendenza tal-irkupru ta' benefiċċji mhallsa żejda u l-irkupru tal-interessi li jakkumulaw), u lanqas ma ssaħħaħ l-inerzja ta' dawn l-awtoritajiet fil-ġlieda kontra tali irregolaritajiet<sup>61</sup>.

58 — Sentenza tas-17 ta' Settembru 2014, Cruz & Companhia (C-341/13; EU:2014:2230), punti 55 u 56, kif ukoll il-ġurisprudenza ċċitata.

59 — *Ibidem*, punt 63 u l-ġurisprudenza ċċitata.

60 — Sentenza tal-21 ta' Diċembru 2011, Chambre de commerce y d'industrie de l'Indre (C-465/10, EU:C:2011:867), punti 65 u 66, kif ukoll il-ġurisprudenza ċċitata.

61 — Sentenza tas-17 ta' Settembru 2014, Cruz & Companhia (C-341/13, EU:2014:2230), punti 61 u 62.

88. F'dak li jikkonċerna ċ-ċertezza legali, ma naħsibx li jista' jintlaqa' l-argument li, jekk titneħħa l-prekrizzjoni ta' tletin sena, l-applikazzjoni tat-terminu ġdid ta' ħames snin tal-Artikolu 2224 tal-Kodiċi Ċivili Franciż tikser dak il-prinċipju legali (it-teorija ta' Glencore). Il-miżuri meħuda kontra l-irregolaritajiet misjuba, fir-rigward tal-ġhajnuniet għall-esportazzjoni tax-xgħir u l-qamħ komuni, seħħew fis-snin 2004 u 2005<sup>62</sup>, rispettivament, u interrompew fi kwalunkwe każ il-preskrizzjoni ta' tletin sena li dak iż-żmien kienet fis-seħħ. Ladarba ntlahaq ftehim dwarhom, il-miżuri ma baqgħux jaqgħu fl-ambitu tal-paragrafu 1, iżda fl-ambitu tal-paragrafu 2 tal-Artikolu 3 tar-Regolament Nru 2988/95.

89. Fil-fatt, huwa minn dakinhar li għandu jibda l-kalkolu tat-terminu ta' preskrizzjoni tal-azzjonijiet għall-irkupru tal-interessi (f'termini ta' atti ta' implementazzjoni tal-miżuri għall-irkupru tas-somma prinċipali), b'kunsiderazzjoni tal-fatturi kollha adattati sabiex dan jiġi interrott, bħall-kontestazzjoni amministrattiva u l-ħlas tas-somma prinċipali. F'dan ir-rigward, f'din il-kawża jirriżulta<sup>63</sup> li l-miżuri ġew appellati quddiem il-qorti amministrattiva Franciża, li min-naħa tiegħu, interrompa l-perijodu ta' preskrizzjoni għall-implementazzjoni tal-miżuri sal-2010, liema data fiha sar il-ħlas. F'dik is-sena diġà kienet applikabbli r-regola l-ġdida ta' preskrizzjoni komuni tal-Artikolu 2224 tal-Kodiċi Ċivili Franciż.

90. Għaldaqstant, inqis li, fiċ-ċirkustanzi tal-kawża prinċipali, id-dritt tal-Unjoni ma jipprekludix l-implementazzjoni tal-perijodi tal-Artikolu 2224 tal-Kodiċi Ċivili Franciż għall-preskrizzjoni li tkun għadha ma skadietx fil-jum tad-dhul fis-seħħ tal-Liġi Nru 2008-561.

## VI – Konkluzjoni

91. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tirrispondi għad-domandi magħmula mit-Tribunal administratif de Melun (Franza) kif ġej:

- “1) L-Artikolu 3(1) tar-Regolament tal-Kunsill (KE, Euratom) Nru 2988/95, tat-18 ta' Dicembru 1995, dwar il-protezzjoni tal-interessi finanzjarji tal-Komunità Ewropea japplika, għall-irkupru tal-interessi dovuti taht il-miżuri adottati skont l-Artikolu 11(3) tar-Regolament tal-Kummissjoni (KEE) Nru 3665/87, tas-27 ta' Novembru 1987, li jistabbilixxi regoli komuni dettaljati għall-applikazzjoni tal-iskema ta' restituzzjonijiet fuq l-esportazzjoni fuq prodotti agricoli, u l-Artikolu 5a tar-Regolament tal-Kummissjoni (KEE) Nru 3002/92, tas-16 ta' Ottubru 1992, li jistabbilixxi regoli komuni dettaljati għall-verifika tal-użu u/jew destinazzjoni ta' prodotti minn intervent.
- 2) F'sitwazzjoni bħal dik f'dan il-każ, l-azzjoni sabiex jintalab il-ħlas tal-interessi għal kull wiehed miż-żewġ djun prinċipali:
  - ma tirriżultax mill-irregolarità kontinwa jew ripetuta, skont it-tifsira tat-tieni paragrafu tal-Artikolu 3(1) tar-Regolament Nru 2988/95; u
  - tintemm permezz tal-preskrizzjoni, wara li jiskadi l-perijodu ta' tmien snin previst fir-raba' paragrafu tal-Artikolu 3(1) tar-Regolament Nru 2988/95, liema perijodu jibda jiddekorri mill-jum li fih titwettaq l-irregolarità li tiddetermina l-obbligu ta' ħlas tad-dejn prinċipali.
- 3) Id-dritt tal-Unjoni ma jipprekludix l-applikazzjoni tal-perijodi ta' żmien speċifikati fl-Artikolu 2224 tal-Kodiċi Ċivili Franciż għall-preskrizzjoni li ma tkunx għadha skadiet fil-jum tad-dhul fis-seħħ tal-Liġi Nru 2008-561.”

62 — Ghalkemm fil-każ tal-qamħ komuni ġew irrappurtati l-miżuri ta' Novembru 2005 f'Janar 2006.

63 — Fil-kummenti bil-miktub sottomessi minn Glencore, mingħajr ma ġew opposti mill-partijiet l-oħra.